

పరమ కరుణామయుడు అపార కృపాశీలుడు అయిన అల్లాహ్ పేరుతో

85. అల్ బురూజ్ సూరా పలిచయం

ఈ సూరా మక్కాలో అవతరించింది. 22 ఆయత్లు, 1 రుకూ ఉన్నాయి.

ఈ సూరా అవతరించబడిన కాలంలో తిరస్కారులు ముసల్మానులను సతాయిస్తున్నారు. ఇబ్బందులు కలిగిస్తున్నారు. విశ్వాసం నుండి మరల్చడానికి తీవ్రంగా ప్రయత్నిస్తున్నారు. ఈ సూరాలోని చర్చనీయాంశం తిరస్కారులు ముసల్మానులపై చేస్తున్న హింసా దౌర్జన్యాల దుష్పరిణామం నుండి హెచ్చరించడం. ఇంకా విశ్వాసులను ఓదార్చడం. వారు గనక ఆ దౌర్జన్యానికి బదులుగా విశ్వాసంపై నిలకడగా ఉంటే అందుకు అత్యుత్తమమయిన ప్రతిఫలం పుణ్యం లభిస్తాయి. అల్లాహ్ నిస్సందేహంగా దుర్మార్గులపై ప్రతీకారం తీర్చుకుంటాడు.

అస్ హాబుల్ ఉఖ్ దూద్ సంఘటన :

పూర్వకాలంలో ఒక బాదుషా దగ్గర ఒక మాంత్రికుడు ఉండేవాడు. అతను ముసలివాడయిపోయి బాదుషాతో, నాకు ఒక చురుకయిన, తెలివితేటలు గల కుర్రవాణ్ణివ్వ. వాడికి నేను మంత్రవిద్య నేర్పుతాను అన్నాడు. బాదుషా సరేనని ఒక తెలివిగల కుర్రాణ్ణి అతడికి అప్పగించాడు. ఆ కుర్రవాడు రోజూ మంత్ర విద్య నేర్చుకోవడానికి మాంత్రికుడి దగ్గరకు వెళుతూ ఉండేవాడు. దారిలో ఒక క్రైస్తవ పండితుడి (సన్యాసి) కుటీరం ఉంది. ఈ కుర్రాడు వస్తూపోతూ అతడి దగ్గరకూ వెళ్ళికూర్చునేవాడు. అతడి మాటలు వినేవాడు. అందులో తనకు నచ్చిన విషయాలను స్వీకరించేవాడు. ఇలా ఈ వ్యవహారం నడుస్తూ ఉంది. ఒకరోజు ఈ కుర్రవాడు వస్తుండగా దారిలో ఒక క్రూర మృగం అతణ్ణి అడ్డగించింది. కుర్రవాడు ఆలోచించాడు. మాంత్రికుడు సత్యవంతుడో, క్రైస్తవ సన్యాసి సత్యవంతుడో ఇవాళ తెలుసుకుంటాను. అతడు ఒక రాయి ఆ మృగం మీద విసిరి ఇలా అన్నాడు, “ఓ అల్లాహ్! నీ దగ్గర క్రైస్తవ సన్యాసి వ్యవహారం, మాంత్రికుడి వ్యవహారం కన్నా ఉత్తమంగా, ఆమోదయోగ్యమూ అయితే ఈ జంతువుని చంపు. తద్వారా ప్రజల కోసం రాకపోకలు ఆరంభం కాగలవు. దారిలో ప్రయాణించడానికి ప్రజలకు ఎలాంటి ఇబ్బంది కలుగదు.” అంతే, ఆ క్రూరమృగం చచ్చిపోయింది. కుర్రాడు వెళ్ళి క్రైస్తవ సన్యాసికి ఈ విషయం తెలిపాడు. అందుకు ఆ సన్యాసి ఇలా అన్నాడు, “నాయనా! ఇప్పుడు నీవు ప్రజ్ఞాశాలిగా అనుగ్రహించబడ్డావు. నీవు తప్పక పరీక్షించబడతావు. కాని ఆ సమయంలో నా పేరు వెల్లడించకు.”

ఆ కుర్రవాడిని అల్లాహ్ మహిమలు గల వానిగా చేశాడు. ఇతడు ఎవరయినా గ్రుడ్డివానిపై చేయివేసి నిమిరితే అతడికి కంటి చూపు తిరిగి వచ్చేది. కుప్పు, బొల్లి మచ్చల వారిపై చేత్తో నిమిరితే వారు సంపూర్ణ ఆరోగ్యవంతులయ్యేవారు. ఈ కుర్రవాడు రోగులకు ఒక షరతు పెట్టేవాడు. వారు అల్లాహ్ ను విశ్వసిస్తేనే వారికి చికిత్స చేసేవాడు. బాదుషా దర్బారులో ఒక అంధుడు ఉండేవాడు. అతడు కూడ అల్లాహ్ ను విశ్వసించిన మీదట చికిత్స చేయించుకున్నాడు. గ్రుడ్డివానికి చూపు వచ్చింది. గ్రుడ్డివాడయిన

అతడు రాచ దర్బారులోకి వెళ్ళి అన్ని వస్తువులు చూడసాగాడు. బాదుషా అడిగాడు, నీవు గ్రుడ్డివాడవు కదా, ఎలా చూడగలుగుతున్నావు? “దైవం నాకు చూపును ప్రసాదించాడు” అని అతడు జవాబిచ్చాడు. “నేనే నీ దేవుణ్ణి కదా?” అని బాదుషా అడిగాడు. అందుకు అతడు, “ఓ బాదుషా! నీవు నా దేవుడివి కావు. నీకూ నాకూ దైవం అల్లాహ్.” బాదుషాకు తీవ్ర ఆగ్రహం కలిగి, “అల్లాహ్ ను తిరస్కరించు, నన్ను దేవుణ్ణిగా చేసుకో” అన్నాడు. అందుకు అతడు అంగీకరించనందున అతడి తలను రంపంతో కోసి రెండు ముక్కలు చేశాడు.

ఇదేవిధంగా బాదుషా క్రైస్తవ సన్యాసిని అడిగాడు. నీ దేవుడు ఎవరు? అని. సన్యాసి “అల్లాహ్” అని చెప్పాడు. “అల్లాహ్ ని తిరస్కరించి నా దైవత్వాన్ని అంగీకరించు. లేకుంటే నీ ప్రాణాలు తీస్తాను” అన్నాడు బాదుషా. సన్యాసి ఒప్పుకోలేదు. బాదుషా అతణ్ణి రంపంతో శిరస్సు నుండి క్రిందివరకు రెండు భాగాలుగా చీల్చాడు.

బాదుషా సిపాయిలను, ఆ కుర్రవాణ్ణి కొండ శిఖరంపైకి తీసుకు వెళ్ళండి. అల్లాహ్ ని తిరస్కరించి నా దైవత్వాన్ని అంగీకరిస్తే వాపసు తీసుకురండి. ఒప్పుకోకపోతే పైనుండి త్రోసి చంపమని ఆజ్ఞాపించాడు. సిపాయిలు కుర్రవాణ్ణి కొండ శిఖరంపైకి తీసుకువెళ్ళినప్పుడు, కుర్రవాడు వాళ్ళ మాటలకు ఒప్పుకోక పోయినందువల్ల వాళ్ళు అతణ్ణి పైనుండి క్రిందకు తోసేయాలని భావించారు. కాని ఆ కుర్రవాడు “అల్లాహ్ నాకు సహాయం చెయ్యి” అని అల్లాహ్ ను ప్రార్థించాడు. అల్లాహ్ అతడి ప్రార్థన ఆలకించాడు. కొండ బలంగా ఊగసాగింది. సిపాయిలందరూ కొండపై నుండి పడిపోయారు. కుర్రవాడు మాత్రం సురక్షితంగా బాదుషా దగ్గరకు వచ్చాడు. సిపాయిలే? అని అడగగా, అల్లాహ్ నాకు తోడ్పడ్డాడు. నీ సిపాయిలు కొండపైనుండి జారిపడి హతమయ్యారు అని చెప్పాడు.

బాదుషా తిరిగి కొందరు సిపాయిలను ఆజ్ఞాపించాడు. నడి సముద్రంలోకి తీసుకువెళ్ళి, నీ దేవుడు ఎవరు? అల్లాహ్? లేక బాదుషా? అని అడగండి. ‘అల్లాహ్’ అని గనక అంటే నడి సముద్రంలో ముంచెయ్యండి. లేక ‘బాదుషా’ అని గనక ఒప్పుకుంటే వాపసు తీసుకురండి. కుర్రవాడు ‘నా దైవం అల్లాహ్’ అని అంటే సిపాయిలు అతణ్ణి సముద్రంలోకి విసిరివేయడానికి తయారయ్యారు. కుర్రవాడు అల్లాహ్ ను “ఓ అల్లాహ్ నాకు తోడ్పడు. దుష్టుల దౌర్జన్యం నుండి కాపాడు” అని ప్రార్థించాడు. అల్లాహ్ వారి నావను తలక్రిందులు చేశాడు. సిపాయిలందరూ మునిగిపోయారు. కుర్రవాడు దైవానుగ్రహం వల్ల క్షేమంగా బయటపడి తిరిగి బాదుషా దగ్గరకు వచ్చాడు. బాదుషా ఆశ్చర్యంగా, మళ్ళీ ఎలా బతికి బయటపడ్డావని ప్రశ్నించాడు. “అల్లాహ్ నన్ను కాపాడాడు” అని కుర్రవాడు బదులిచ్చాడు. తిరిగి కుర్రవాడే అన్నాడు, “నీవు ఏ విధంగాను నన్ను చంపలేవు, నేను చెప్పినట్లు చేస్తే నన్ను చంపగలవు. నన్ను చంపే మార్గం ఏమంటే ఒక విశాల మైదానంలో ప్రజలందర్నీ ప్రోగుచెయ్యి. “బిస్మిల్లాహి రబ్బుల్ గులామ్” (ఈ కుర్రవాడి దైవం పేరుతో) అంటూ నాపై బాణం వదులు.” బాదుషా ఒక విశాల మైదానంలో అందర్నీ పిలిపించాడు. వేల సంఖ్యలో జనం వచ్చారు. కుర్రవాణ్ణి ఒక చెట్టుపై వ్రేలాడదీశారు.

బిస్మిల్లాహి రబ్బుల్ గులాం (కుర్రవాడి దైవం అయిన అల్లాహ్ పేరుతో) అని పలికి బాదుషా కుర్రవాడిపై బాణం వేశాడు. బాణం కుర్రవాడి కణతకు తగిలింది. కుర్రవాడు తన చెయ్యి కణతపై ఉంచుకున్నాడు. అలా అతడి ప్రాణం పోయింది. ఈ దృశ్యాన్ని, అల్లాహ్ పేరు పలకడంలోని శుభాన్ని చూసిన ప్రజలు, “మేము కూడ కుర్రవాడి దైవాన్ని విశ్వసిస్తున్నాం” అని ప్రకటించారు. అంటే మా దైవం అల్లాహ్ మాత్రమే. బాదుషా కాదు. మైదానంలో ఉన్న వారంతా ముస్లిములయిపోయారు. అప్పుడు కొందరు చెప్పారు, “వీళ్ళు నీ దైవత్వాన్ని తిరస్కరిస్తున్నారు”. అప్పుడు బాదుషా సిపాయిలను ఆజ్ఞాపించాడు. “కూడళ్ళ దగ్గర పెద్ద పెద్ద గోతులు తవ్వి అందులో భగ భగ మండే నిప్పులు వేయండి. నా దైవత్వాన్ని తిరస్కరించే వారిని అగ్నిలో సజీవంగా దహనం చేయండి. అల్లాహ్ ను విశ్వసించిన వారంతా రాసాగారు. ఒక్కొక్కరుగా అగ్నిలో పడి మాడసాగారు. చివరకు ఒక స్త్రీ వచ్చింది. ఆమె ఒడిలో పాలుత్రాగి పసివాడు ఉన్నాడు. ఆమె భయపడసాగితే ఒడిలో ఉన్న ఆరు నెలల పసివాడు మాట్లాడసాగాడు. “అమ్మా! ఓర్పు వహించు. నీవు ధర్మంపై ఉన్నావు.” ఆ విధంగా తల్లి పిల్లవాడు అల్లాహ్ కోసం అగ్నిగుండంలో దూకేశారు. (సహీహ్ ముస్లిం - హ.నెం. 5327).

85. అల్ బురూజ్

ఆయత్లు : 22

అవతరణ : మక్కాలో

పరమ కరుణాపయుడు అపార కృపాశీలుడు అయిన అల్లాహ్ పేరుతో

- (1) దృఢమయిన బురుజులు గల ఆకాశం సాక్షిగా!
- (2) ఇంకా వాగ్దానం చెయ్యబడిన దినం సాక్షిగా!
- (3) మరియు హాజరు అయ్యేవాడి మరియు హాజరు చేయబడేదాని సాక్షిగా! (4) కందకం త్రవ్వేవారు సర్వనాశనం అయ్యారు. (5) అందులో భగ భగ మండే ఇంధనం గల అగ్ని ఉంది. (6) వారు వాటి అంచున కూర్చుని ఉన్నప్పుడు (7) విశ్వాసులపై జరుగుతున్న కఠిన చర్యను చూస్తూ ఉన్నారు.



بِسْمِ اللّٰهِ الرَّحْمٰنِ الرَّحِیْمِ

وَالسَّمَاۤءِ ذَاتِ الْبُرُوجِ ﴿1﴾

وَالْيَوْمِ الْوَعُودِ ﴿2﴾

وَشَاهِدٍ وَمَشْهُودٍ ﴿3﴾

قَتَلَ أَصْحَابَ الْأَحْدُودِ ﴿4﴾ النَّارِ ذَاتِ

الْوُقُودِ ﴿5﴾ إِذْ هُمْ عَلَيْهَا قُعُودٌ ﴿6﴾

وَهُمْ عَلَىٰ مَا يَفْعَلُونَ بِالْمُؤْمِنِينَ شُهُودٌ ﴿7﴾

1 - 7 వాక్యాలు

అస్ హాబుల్ ఉఖ్ దూద్ అంటే కందకం వాళ్ళు. యమన్ కు చెందిన యూదు బాదుషా జూనవాస్ క్రీ.పూ. 523లో నజ్ రాన్ క్రైస్తవులను మత విభేదం కారణంగా పెద్ద పెద్ద గోతులు తవ్పించి అందులో పెట్రోలులా మండే వస్తువును వేసి మంట రగిలించాడు. అల్లాహ్ యే మా ప్రభువు అన్న వారందరినీ మంటలలో సజీవంగా కాల్చివేశాడు. ఇలాగే విశ్వాసులకు పరీక్షలు ఎదురవుతాయి. సహనం వహించి, నిలకడగా ఉంటే ప్రపంచంలో విజయం సాధిస్తారు. పరలోకంలోనూ మోక్షం పొందుతారు.

(8) విశ్వాసులు అత్యంత శక్తిశాలి, ప్రశంసనీయుడు అయిన అల్లాహ్ ను విశ్వసించడం వారికి రుచించలేదు. (9) ఇంకా భూమ్యాకాశాలలో ఎవరి సార్వభౌమాధికారం అయితే ఉందో అన్ని విషయాలను తెలిసినవాడో (10) ఎవరయితే విశ్వాసులైన స్త్రీ పురుషులను కష్టాలపాలు చేసి, అందుకు పశ్చాత్తాపం ప్రకటించలేదో నిశ్చయంగా వారికి నరకంలో శిక్ష ఉంది. ఇంకా మంటల్లో కాల్చినందుకు కూడాను. (11) నిశ్చయంగా విశ్వసించి పుణ్యకార్యాలు చేసిన వారికి తోటలు ఉన్నాయి. వాటి క్రింద కాలువలు ప్రవహిస్తున్నాయి. ఇదే గొప్ప విజయం. (12) నిస్సందేహంగా నీ ప్రభువు పట్టు చాలా గట్టిది. (13) మొదటిసారి పుట్టించేదీ ఆయనే. తిరిగి మరోసారి పుట్టించేదీ ఆయనే. (14) ఆయన గొప్ప క్షమాప్రదాత, అమితంగా ప్రేమించేవాడు. (15) ఆయన దైవపీఠానికి యజమాని, గొప్ప వైభవం కలవాడు. (16) తాను కోరింది చేసివేస్తాడు. (17) మీకు సైన్యాల సంగతిగానీ అందినదా? (18) ఫిరౌన్ మరియు సమూద్ సైన్యాల సంగతి (19) కాని, తిరస్కారులు ధిక్కారం కొనసాగించారు. (20) అల్లాహ్ వారిని అన్ని వైపుల నుండి చుట్టుముట్టి ఉన్నాడు. (21) తిరస్కారులు ధిక్కరించినందువల్ల ఖుర్ఆన్ కు ఏమీ నష్టం లేదు. అదొక ఘనత గల గ్రంథం (22) సురక్షితమైన చోట వ్రాయబడి ఉంది.

وَمَا نَقْمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ
الْحَكِيمِ ﴿٨﴾ الَّذِي لَهُ مُلْكُ السَّمٰوٰتِ
وَالْاَرْضِ ۗ وَاللَّهُ عَلَىٰ كُلِّ شَيْءٍ شَهِيدٌ ﴿٩﴾ إِنَّ
الَّذِينَ فَتَنُوا الْمُؤْمِنِينَ وَالْمُؤْمِنَاتِ ثُمَّ لَمْ
يَتُوبُوا فَلَهُمْ عَذَابٌ جَهَنَّمَ وَلَهُمْ عَذَابٌ
الْحَرِيقِ ﴿١٠﴾ إِنَّ الَّذِينَ آمَنُوا وَعَمِلُوا
الصَّٰلِحٰتِ لَهُمْ جَنَّٰتٌ تَجْرِىٰ مِنْ تَحْتِهَا
الْاَنْهٰرُ ۗ ذٰلِكَ الْفَوْزُ الْكَبِيْرُ ﴿١١﴾ إِنَّ بَطْشَ
رَبِّكَ لَشَدِيْدٌ ۗ ﴿١٢﴾ اِنَّهُ هُوَ يُبْدِئُ وَيُعِيْدُ
﴿١٣﴾ وَهُوَ الْغَفُوْرُ الْوَدُوْدُ ﴿١٤﴾ ذُو الْعَرْشِ
الْمَجِيْدُ ﴿١٥﴾ فَعٰلٍ لِّهَا يُرِيْدُ ۗ ﴿١٦﴾ هَلْ
اٰتٰكَ حٰدِيْثُ الْجُنُوْدِ ﴿١٧﴾ فِرْعَوْنَ وَثَمُوْدَ ۗ
﴿١٨﴾ بَلِ الَّذِيْنَ كَفَرُوْا فِيْ تَكْدِيْبٍ ﴿١٩﴾
وَاللَّهُ مِنْ وَّرَآئِهِمْ مُّحِيْطٌ ۗ ﴿٢٠﴾ بَلْ هُوَ قُرْءٰنٌ
مَّجِيْدٌ ﴿٢١﴾ فِيْ لَوْحٍ مَّخْفُوْطٍ ﴿٢٢﴾

8 - 18 వాక్యాలు

మక్కా వారు సమూద్, ఫిరౌన్ జాతుల చరిత్ర గుర్తుచేసుకోవాలి. వారు విశ్వాసులను వేధించారు. బాధలు పెట్టారు. చివరకు అల్లాహ్ వారిని సర్వనాశనం చేశాడు. విశ్వాసులు సహనం పాటించినందువల్ల అల్లాహ్ వారికి ఇహపరాలలో విజయం ప్రసాదించాడు.

19 - 22 వాక్యాలు

తిరస్కారులు, ముష్రికులపై విచారం కలుగుతుంది. వారు నిరంతరం ఖుర్ఆన్ ను దాని సందేశాన్ని తిరస్కరిస్తున్నారు. వాస్తవానికి ఖుర్ఆన్ దైవగ్రంథం. దాని సందేశం సత్యసందేశం. ఖుర్ఆన్ కథాకాలక్షేపాల పుస్తకం కాదు. కవిత్య గ్రంథమూ కాదు. అది హితబోధనిచ్చే గ్రంథం. దానితో ప్రయోజనం పొందాలి. దాని వచనానికి ప్రాముఖ్యత నివ్వాలి.